



# ಮೇರಿ ಕೋಮ್ ವಿವಾದ

ವಿಶ್ವ ಬಾಕ್ಸಿಂಗ್ ಚಾಂಪಿಯನ್‌ಷಿಪ್ ಅಕ್ಟೋಬರ್ 30ರಂದು ರಷ್ಯಾದಲ್ಲಿ ಆರಂಭವಾಗಲಿದೆ. ಭಾರತದಿಂದ ವಿವಿಧ ವಿಭಾಗಗಳಲ್ಲಿ ಸ್ಪರ್ಧಿಸಲು ಬಾಕ್ಸರ್‌ಗಳ ಆಯ್ಕೆ ಪ್ರಯತ್ನ ನಡೆದಿದೆ. ಮಹಿಳೆಯರ 51 ಕೆಜಿ ತೂಕ ವಿಭಾಗದಲ್ಲಿ ಹೀಗೆ ಆಯ್ಕೆ ಪ್ರಯತ್ನ ಕಳೆದ ವಾರ ನಡೆಯಬೇಕಿತ್ತು. ಥಾಯ್‌ಲ್ಡ್ ಇತ್ತೀಚೆಗೆ ಬೆಳ್ಳಿ ಪದಕ ಗೆದ್ದ 23ರ ಹರೆಯದ ಹೈದರಾಬಾದಿನ ತರುಣಿ ನಿಖಾತ್ ಝರಿನ್ ಮತ್ತು ಇನ್ನೊಬ್ಬ ಬಾಕ್ಸರ್ ವನಲಾಲ್ ದುವಾಟಿ ಮಧ್ಯೆ ಸ್ಪರ್ಧೆ ಆರಂಭ ಆಗಬೇಕಿತ್ತು. ಆದರೆ ಕೊನೆ ಕ್ಷಣದಲ್ಲಿ ಭಾರತೀಯ ಬಾಕ್ಸಿಂಗ್ ಫೆಡರೇಷನ್ (ಬಿಎಫ್ಐ) ಈ ಪಂದ್ಯವನ್ನು ರದ್ದುಗೊಳಿಸಿತು. '51 ಕೆಜಿ ವಿಭಾಗದಲ್ಲಿ ಭಾರತವನ್ನು ಪ್ರತಿನಿಧಿಸಲು ಈಗಾಗಲೇ ಮೇರಿ ಕೋಮ್ ಅವರನ್ನು ಆಯ್ಕೆ ಮಾಡಲಾಗಿದೆ. ಹಾಗಾಗಿ ಈ ಪ್ರಯತ್ನವನ್ನು ರದ್ದುಗೊಳಿಸಲಾಗಿದೆ' ಎಂದು ಬಿಎಫ್ಐ ಪ್ರಕಟಿಸಿತು. ಈ ನಿರ್ಧಾರವನ್ನು ಪ್ರಶ್ನಿಸಿ ಝರಿನ್ ಬಾಕ್ಸಿಂಗ್ ಫೆಡರೇಷನ್‌ಗೆ ಪತ್ರವೊಂದನ್ನು ಬರೆದಿರುವುದು ಇದೀಗ ಮೇರಿ ಕೋಮ್ ಸುತ್ತ ವಿವಾದದ ಬಿಸಿ ಎಬ್ಬಿಸಿದೆ. 'ನಿನ್ನೆ ಮೊನ್ನೆಯ ಹುಡುಗಿಯರಿಗೆಲ್ಲ ಪ್ರಚಾರದ ಹುಚ್ಚು. ಅದಕ್ಕೇ ಈ ವಿಷಯವನ್ನು ವಿವಾದ ಮಾಡುತ್ತಿದ್ದಾರೆ' ಎಂದು ಮೇರಿ ಕೋಮ್ ಹೇಳಿಕೆ ನೀಡಿರುವುದು ವಿವಾದಕ್ಕೆ ಇನ್ನಷ್ಟು ತುಪ್ಪ ಸುರಿದಿದೆ.



ಮೇರಿ ಕೋಮ್‌ನ ಈ ಹಿರಿಮೆಯನ್ನು ಝರಿನ್ ಪ್ರಶ್ನೆ ಮಾಡುತ್ತಿಲ್ಲ. 'ಆಯ್ಕೆ ಪ್ರಯತ್ನ ನಡೆದಿದ್ದರೆ ನಾನು ಗೆದ್ದು ಮುಂದಿನ ಸುತ್ತಿನಲ್ಲಿ ಮೇರಿ ಕೋಮ್‌ರನ್ನು ಎದುರಿಸಬೇಕಿತ್ತು. ಆದರೆ ನಿಯಮಾವಳಿಯನ್ನು ಉಲ್ಲಂಘಿಸಿ ಈ ಪ್ರಯತ್ನ ರದ್ದು ಮಾಡಲಾಗಿದೆ. ಬೇರೆಲ್ಲ ದೇಹತೂಕದ ವಿಭಾಗದಲ್ಲಿ ಆಯ್ಕೆ ಪ್ರಯತ್ನ ಮಾಡಲಾಗುತ್ತಿದೆ. ಆದರೆ 51

ಕೆಜಿ ವಿಭಾಗದಲ್ಲಿ ಏಕೆ ರದ್ದು ಮಾಡಲಾಗಿದೆ?' ಎನ್ನುವುದು ಆಕೆಯ ಪ್ರಶ್ನೆ.

'ಮೇರಿ ಕೋಮ್ ಅವರನ್ನು ಆಯ್ಕೆ ಮಾಡುವುದು ಮೊದಲೇ ನಿರ್ಧಾರವಾಗಿದೆ. ನಾವು ವಿಶ್ವ ಚಾಂಪಿಯನ್‌ಷಿಪ್‌ನಲ್ಲಿ ಪದಕ ಗೆಲ್ಲುವ ನಿರೀಕ್ಷೆಯಿಂದ ಈ ನಿರ್ಧಾರವನ್ನು ಹಿರಿಯ ಅಧಿಕಾರಿಗಳ ಜೊತೆಗೆ ಚರ್ಚಿಸಿ ಕೈಗೊಂಡಿದ್ದೇವೆ. ಮೇರಿ ಕೋಮ್ ಅವರ ಕೋಚ್ ಚೋಟೆಲಾಲ್ ಯಾದವ್ ಈ ಹಿಂದೆಯೇ ಅರ್ಜಿ ಸಲ್ಲಿಸಿದ್ದರು. ಅದೂ ಅಲ್ಲದೆ ರಾಷ್ಟ್ರೀಯ ಓಪನ್

ಚಾಂಪಿಯನ್‌ಷಿಪ್‌ನ ಸೆಮಿಫೈನಲ್ ಸ್ಪರ್ಧೆಯಲ್ಲಿ ಮೇರಿ ಕೋಮ್ ಇತ್ತೀಚೆಗೆ ಝರಿನ್‌ರನ್ನು ಸೋಲಿಸಿದ್ದರಿಂದ ನಮ್ಮ ನಿರ್ಧಾರ ಸರಿಯಾಗಿದೆ' ಎನ್ನುವುದು ಆಯ್ಕೆ ಅಧಿಕಾರಿಗಳ ಉತ್ತರ. ಜೊತೆಗೆ 'ಝರಿನ್‌ಗೆ ಇನ್ನೂ ವಯಸ್ಸು ಕಡಿಮೆ. ಆಕೆಗೆ ಮುಂದೆಯೂ ಅವಕಾಶ ಇದೆ. ಆಕೆಯನ್ನು ವಿಶ್ವಮಟ್ಟದ ಮುಂದಿನ ಸ್ಪರ್ಧೆಗಳಿಗೆ ಕಾಪಿಡುವುದು ಒಳ್ಳೆಯದು' ಎನ್ನುವ ಸಲಹೆಯನ್ನೂ ನೀಡಿದ್ದಾರೆ. 'ಹಿಂದೆ ಸೋತಿದ್ದನ್ನೆಲ್ಲ ಲೆಕ್ಕ ಹಾಕುವುದಾದರೆ ಉಳಿದ

ವಿಭಾಗದ ಸ್ಪರ್ಧಿಗಳಿಗೂ ಅದನ್ನೇ ಅನ್ವಯಿಸಬಹುದಲ್ಲ? ನಿಯಮ ಎಲ್ಲರಿಗೂ ಒಂದೇ ಇರಬೇಕು' ಎನ್ನುವುದು ಝರಿನ್ ಎತ್ತಿರುವ ಪ್ರಶ್ನೆ. 'ನನ್ನದು ಚಿಕ್ಕ ವಯಸ್ಸು ಎನ್ನುತ್ತಿದ್ದಾರೆ. 2016ರಲ್ಲಿ ವಿಶ್ವಚಾಂಪಿಯನ್‌ನಲ್ಲಿ ಭಾಗವಹಿಸಿದ್ದೇನೆ. ಆಗ ಅಡ್ಡಿ ಬರದ ಸಣ್ಣ ವಯಸ್ಸು ಈಗ 2019ರಲ್ಲಿ ಏಕೆ ಅಡ್ಡಿ ಬಂದಿದೆ? ವಿಶ್ವ ಯುವ ಚಾಂಪಿಯನ್‌ಷಿಪ್‌ನಲ್ಲಿ ಬೆಳ್ಳಿ ಪದಕ ಮತ್ತು ಏಷ್ಯನ್ ಗೇಮ್ಸ್‌ನಲ್ಲಿ ಕಂಚಿನ ಪದಕ ಗೆದ್ದಿದ್ದೇನೆ. ಆಗಿಲ್ಲ ನಾನು ಚಿಕ್ಕವಳಾಗಿರಲಿಲ್ಲವೆ?' ಎಂದೂ ಆಕೆ ಪ್ರಶ್ನಿಸಿದ್ದಾಳೆ. ಈ ಪ್ರಶ್ನೆಗಳಿಗೆ ನೇರ ಉತ್ತರ ಕೊಡುವುದು ಅಧಿಕಾರಿಗಳು ಮಾತ್ರವಲ್ಲ, ಮೇರಿ ಕೋಮ್‌ಗೂ ಕಷ್ಟವಿದೆ.

ಬಾಕ್ಸಿಂಗ್‌ನಲ್ಲಿ ಪ್ರತಿಭೆ ಮಾತ್ರವಲ್ಲ, ಅನುಭವವೂ ಪದಕ ಗಳಿಸುವಲ್ಲಿ ಮಹತ್ವದ ಪಾತ್ರ ವಹಿಸುತ್ತದೆ. ಈವರೆಗೆ ಮೇರಿ ಕೋಮ್ ಒಟ್ಟು ಎಂಟು ಬಾರಿ ವಿಶ್ವ ಬಾಕ್ಸಿಂಗ್ ಚಾಂಪಿಯನ್‌ಷಿಪ್‌ನಲ್ಲಿ ಪಾಲ್ಗೊಂಡಿದ್ದಾರೆ. ಅದರಲ್ಲಿ ಆರು ಬಾರಿ ಚಿನ್ನದ ಪದಕ ಮತ್ತು ಒಮ್ಮೆ ಬೆಳ್ಳಿ ಗೆದ್ದಿದ್ದಾರೆ. ಹಾಗಾಗಿ ಈಕೆಯ ಅನುಭವದ ಬಗ್ಗೆ ಭಾರತ ಭರವಸೆ ಇಡಬಹುದು. ಆದರೆ 36ರ ಹರೆಯದಲ್ಲಿ ಹಿಂದಿನ ಸಾಧನೆಗಳನ್ನು ಪುನರಾವರ್ತಿಸುವುದು ಅಷ್ಟು ಸುಲಭವಲ್ಲ ಎನ್ನುವುದೂ ನಿಜ. ರಾಜ್ಯಸಭೆಯ ನಾಮನಿರ್ದೇಶನ ಸದಸ್ಯೆಯೂ ಆಗಿರುವ ಮೇರಿ ಕೋಮ್, ಬಹುಶಃ ಬಾಕ್ಸಿಂಗ್ ಕಣಕ್ಕೆ ವಿದಾಯ ಹೇಳುವ ಸಂದರ್ಭವೂ ಬಂದಂತಿದೆ.

2012ರ ಒಲಿಂಪಿಕ್ಸ್‌ನಲ್ಲಿ ಭಾರತಕ್ಕೆ ಕಂಚಿನ ಪದಕ ತಂದುಕೊಟ್ಟಿದ್ದು ಮೇರಿ ಕೋಮ್ ಅವರ ಅತ್ಯುತ್ತಮ ಸಾಧನೆ. ಆದರೆ 2016ರ ರಿಯೋ ಒಲಿಂಪಿಕ್ಸ್‌ಗೆ ಅರ್ಹತೆ ಪಡೆಯುವಲ್ಲಿ ಕೋಮ್ ವಿಫಲರಾಗಿದ್ದರು. ಇನ್ನೀಗ 2020ರಲ್ಲಿ ಟೋಕಿಯೋ ಒಲಿಂಪಿಕ್ಸ್ ನಡೆಯಲಿದೆ.

ಅಲ್ಲಿ ಪದಕ ಗಳಿಸಬೇಕೆಂಬ ಉಮೇದು ಮೇರಿಗಿದೆ. 'ಈಗಿನಿಂದಲೇ ಅದಕ್ಕಾಗಿ ತಯಾರಿ ಮಾಡಿಕೊಳ್ಳುತ್ತಿದ್ದೇನೆ' ಎನ್ನುವ ಕೋಮ್, ಸದ್ಯಕ್ಕೆ ರಾಜಕಾರಣಿಯೂ ಆಗಿರುವುದರಿಂದ ವಿವಾದದ ಬಗ್ಗೆ ತಲೆ ಕೆಡಿಸಿಕೊಂಡಂತೆ ಕಾಣುತ್ತಿಲ್ಲ. ಅಕ್ಟೋಬರ್‌ನಲ್ಲಿ ರಷ್ಯಾದಲ್ಲಿ ಚಿನ್ನದ ಪದಕ ಗೆದ್ದರೆ ಆಕೆಯ ಒಲಿಂಪಿಕ್ ಕನಸಿಗೂ ಬಲ ಬರಬಹುದು. ಅಲ್ಲಿಯವರೆಗೆ ವಿದಾಯದ ಮಾತನ್ನು ಆಕೆಯಂತೂ ಆಡುವುದಿಲ್ಲ.

■ ಹನಿ